

ቀዳማይ ሚ/ር መለስ ዜናዊን ጉዳይ ኢትዮጵያን ኤርትራን

ጆሴ ሮማናት - jossyromanat@gmail.com

ዓይጋ ፎረም ኣብ ዘሓለፈ ሰሙን ቀዳማይ ሚኒስቴር መለስ ዜናዊን ስርዓት መንግስቲ ሻዕቢያን ኣብ ዝብል ርእሲ ኣቶ መለስ ኣብ ዝቐፀሉ ሰለስተ ዓመታት ስልጣን ከረክቡ ምስዘለዎም ውጥን ኣብ መንጎ ኢትዮጵያን ኤርትራን ዘሎ ወጥሪ ቅድሚያ ምስንባቶም ዘለቐ ፍታሕ ክህቡሉ ይግባእ'ዩ ዝብል ግቡእን እዋናውን ሕቶ ኣቐረቡልና ነይሩ። ብዙሓት ወገናት'ውን ዝመስሎም ሓሳባት ኣቐረቦም ተኸቲዖሙሎም'ዮም። ብወገነይ ጉዳይ ኢትዮ-ኤርትራን ኣቶ መለስን ብዝምልከት ኣብቲ ዓምዲ ዝቐረቡ ርእሶታት መብሃሕትኦም ዝሰማመዎሎም ሓሳባት ኮይኖም፣ ኣለኒ ዝብሎ ርእሶ ኣብሃ ሓፃር ዕሑፊይ ኣጠቓሊለዮ ኣለኹ። መበገስን መእሰርን እዚ ዕሑፍ ድማ “ኣብ ዘሓለፉ ዓመታት ኣቶ መለስ ኣብ ጉዳይ ኤርትራን ኤርትራውያንን ዘንፀባረቐዎም ኣመለኻኸታታትን ዝተኸተሉዎም ፖሊሲታትን ነቲ ሓያልን ዘይትድፈርን ምዕብልቲ ኢትዮጵያ ንምፍጣር ንሶም፣ ውድቦምን ህዝቦምን ዘካይድዎ ነዊሕን ተገታታርን ቃልሲ ዝፃባእ እዩ” ዝብል ኮይኑ - ነዚ ግጉይ ፖሊሲ ናይ ምቕያር ፖሊሲ እዋኑ ድማ ሓዚ ጥራሕ ምዃኑ ይክራኸር።

ጉዳይ ኤርትራ ካብ መወዳእታ 19 ክፍለዘመን ጀሚሩ ናይ ዝነገሱ ኩሎም ነገሳታት ኢትዮጵያ (ካብ ሚኒሊክ እስካብ ጋሽ መንግስቲ) ሕማም ርእሲ ከምዝነበረ ገሊኡ ብታሪኽ ተማሃርናዮ ገሊኡ ድማ ብዓይንና ሪእናዮ ኣለና። ድሕሪ ውድቀት ደርጊ ኤርትራ ነፃነታ እንትትእውጅ ብዙሓት ሰባት'ኳ ሓዘንን ንሂን እንተፈጠረሎም “ደጊምስ ሰላም ክኾንዮ፣ ቅሳነት ክነግስዮ” ኢልና ዝተመነና ውሑዳት ኣይነበርናን። ኣቶ መለስ'ውን ጉዳይ ኤርትራ ንሓደን ንመወዳእታን ጊዜ ዕልባት ረኺቡ'ሎ ጦርነት ዝበሃል እዞም ህዝብታት እዚኦም ኣይምለስዎን ኢሎምና ነይሮም። ኮይኑ ግና ኣቶ መለስ ብዙሕ ከይተገዓዙ ንሶም'ውን ከምቶም ዝሓለፉ መራሕቲ ንቡር በጊሑዎም ጉዳይ ኤርትራ ሕማም ርእሲ ኮይኑዎም ንጉሆ ምሸት መንግስቲ ኢትዮጵያ ዘረቡኡ ብሃዕባ ኤርትራ ኮይኑ'ሎ። ብፍላይ ኣብዘሓለፉ ውሑዳት ዓመታት ኣብ ኢትዮጵያ ዝተፈፀሙን ዝፈሸሉን ኩሎም ሰራሕቲ ግብረሽበራ ተግባር ኤርትራ ምዃኖም፣ ተቐውምቲ ውድባት ምስ ሻዕቢያ ወጊኖም ኣንፃር ኢትዮጵያ ይሰርሑ ከምዘለዉ፣ ናብ ሶማሊያ ብተደጋጋሚ ኣናኸድና ንዋጋእን መስዋእቲ ንኸፍልን ዘለና ብሰንኪ ሻዕቢያ ምዃኑ፣ ተለኣኸቲ እናዋፈረ ቱሪስታት ይቐትልን ይጨውን ዘሎ ስርዓት ኢሳያስ ምዃኑ ብተደጋጋሚ ብመንግስቲ ኢትዮጵያ ይንገር። ብሓፈሻ ኤርትራ ናይቲ ዞባ ብሙሉኡ ሃዋኺት ምዃና ንምርዳእ ዝተፈላለዩ ዶክመንታሪ ፊልሚታት ብቴሌቪዥን ኢትዮጵያ ብዙሕ ጊዜ ቀሪሶሙልና። እዚ ተግባር ሻዕቢያ ህዝቢ ዓለም ተረዲኡዎ ክልተ ጊዜ ዕቀባ ከምዘንበረሎ እውን ንወስኸሎ። ብዙሓት ሰባት ይጠራጠሩዎምበር ኣነ ብወገነይ እዚ ኹሉ ሓቂ እዩ፣ ሻዕቢያ እንተኾይኑሎምስ ካብዚ ንላዕሊውን ክገብሩ ከምዝኸእሉ ግሁድ እዩ። ብቐፃሊ ተመሳሳሊ ተግባራት ከምዝፍፁሙን ፍሉጥ'ዩ።

እሞ ኸ ?- ነሃተይ ሓሳብ ብሓፂሩ ሻዕቢያ እንታይ ገበረ ወገሐ ፀብሐ ሽሙ ተጥፍእዎን ተካፍእዎን ንምባል ዘይኮነስ እዞም ፀገማት ኩሎም ኣቶ መለስ ኣብ ዘሓለፉ ዓመታት ኣብ ጉዳይ ኤርትራ ናይ ዝተኸተሉዎምን ይኸተሉዎም ዘለዉን ፖሊሲታት ውፅኢት እዮም። እንተወሓደ ኣቶ መለስ ኣብ ሶማሊያን ካብኡ ዝብገሱ ኣሸበርትን ዘለዎም መርገዚን ዝወስዱዎም ስጉምታታትን ንምንታይ ኣብ ልዕሊ ኤርትራ ንምፍፃም ከምዘይደልዩ ግልጺ ኣይኮነን። መንግስቲ ዜጋታቱ ሓደጋ ከይበፅሑም ነቐሑ ይሕሉን ሓደጋ እንትፍፀም ድማ ኣድላዩ ዝበሎ ስጉምቲ ይውስድምበር ወገሐ ፀብሐ ንዜጋታቱ ብሃዕባ ግብረሽበራውያንን ተግባር ሻዕቢያን እናለፍለፈ ክነብር ኣይግባእን።

ኣብ 1990 ዓ/ም ሻዕቢያ ግዝኣት ኢትዮጵያ ወሪሩ ናይ ደብ ይገበኣኒ ሕቶ እንተልዕል ኣቶ መለስ ካብ ካለኦት ኣብ ኣመራርሓ እቲ ውድብ ዝነበሩ ብዶቶም ብዝተፈለየ ናብ ጦርነት ኣይንእቶ፣ ነቲ ጉዳይ ብድርድር ንወዳእዮ ዝብል መርገዚ ከምዝነበሮምን ኮይኑ ግና ብድምጺ ተበሊዖም ናብ ጦርነት ከምዝተአተወ ይንገር። ዝኾነ ኾይኑውግእ ተኻይዱ፣ ብዙሕ ንብረትን ብፍላይ ድማ ብዓሰርተታት ኣሸኣት ዝቐፀሩ ዜጋታት እታ መተካእታ ዘይብላ ህይወቶም ስኢኖም። ጦርነት ተኻይዱ ሻዕቢያ ኣብ ቀልቀል ኣብዝነበረሎ እዋን እንደገና ዕርቂ ሰላም ንቀበል፣ ሰምምዕ ንፈርም ዝብል መርገዚ ብመሓዝ እቲ እስካብ ሎሚ ኣከራኻሪ ኮይኑ ዘሎን ነቲ ውድብ ንክልተ መቐሊዎ ዝበሃል ውፅኢ ኣልጀርሰ ተፈሪሙ። በዚ ምክንያት ኣቶ መለስ በሓደ ገፅ ነባር ብዶቶምን ኣመራርሓ እቲ ውድብን በቲ ካልእ ገፅ ባድመ ዝሰኣኑሉ ኩነታት ተፈጠሩ'ዩ።

አብቲ ሸዕኡ እዋን ይኹን ብድሕሪኡ አብዝተፈላለዩ እዋናት ብዙሓት ዜጋታት ብምኸንያት እዚ መርገዒኦም ንኣቶ መለስ ክወቕሱዎም እኳ እንተሰማዕኩ ውሳኔኦም ትኸክል ምኳኑን ኢትዮጵያ ኣብ ዝኾነ ጦርነት ክትኣቱ ዘይደልዩ መራሒ ምኳኖምን ኣብነታት እናጠቐስኩ ብዙሕ ጊዜ ምስ ብዙሓት ሰባት ተሟጊተ እዩ። ኮይኑ ግና እዚ ኣተሓሳስባይ ግጉይ ምኳኑ ኣብ 1998 ዓ/ም ወታደር ልኢኹም ሶማሊያ እንትኣትዉ ተረዲኡ። ኣብቲ እዋን ብዙሓት ኢትዮጵያውያን ካብዝኾነ እዋን ንላዕሊ ጦርነት ኣየድልዩናን፤ ምስ ጎረቤት ከምዚ ዓይነት ነገር ይትረፈና እንትብሉ ኣቶ መለስ ዝሰምዕ እዝኒ ኣይነበሮምን። ኣብ ሶማሊያ ብዙሕ መስዋእቲ ከፈልፍ፤ ዕልኢ ምስ ጎረቤት ህዝቢ ኣሕዲርና እቲ ዝተነገረና ለውጢ እንተይመፀ ድሮኳስ ካልኣይ ክንዋጋእ ተመሊስና ኬድና ኣለና። በዚ ምኸንያት ኣቶ መለስ ምስ ኤርትራ ጦርነት ኣይንገብርን ኢሎም እንትትሟገ ጦርነት ስለዘይፈትዉ እዩ ኢሊ ዝተኻታዕኹዎም ሰባት ይቐረታ ሓቲተዮምዮ ጥራሕ ዘይኮነስ ኣብ ዘሓለፉ ዓመታት ከም መጠን መራሒ ኢትዮጵያ ኣቶ መለስ ኣብ ጉዳይ ኤርትራ ዝሰዕቡዎ ፖሊሲ ግጉይ ምኳኑ ብውልቀይ ናብ መደምደምታ በጊሐ ኣለኹ።

ጉዳይ ሶማሊያ ብዝምልከት ኣብዚ ግልፂ ክገብሮ ዝደሊ ኣብቲ እዋን ኢትዮጵያ ግዑድ ዝኾነ ንደሕንነታን ለ-ኣላውነታን ሓደጋ ከቃልዕ ዝኸእል ስክፍታታት ብወገን ሶማሊያን ብፍላይ ድማ በቲ ኣብቲ እዋን ንሶማሊያ ዝተቐገረ ጉድለ ICU ኣይነበረን ንምባል ዘይኮነስ ነቲ ሓደጋ ንምውጋድ ዝሰዓብናዮ መይላ ክሳርኡ ብዙሕን ቀግልን እዩ። ካለእ ኣማራጺታት ብምጥቃም ነቲ ሓደጋ ምእላይ ይከኣል ነይሩዮ በሃላይ እዩ። ከምቲ ኣብ ዝተፈላለዩ እዋናት ብመንግስቲ ዝተገለፀ እቲ ውግእ ሻዕቢያ ዝኸፈቶ ግንባር እዩ እንተተባሃሉውን ኣብዘይቦትኡ ኬድና ኢና ተዋጊእና እዩ ዝብል። ከምቲ ብዙሓት ሰባት ዝብሉዎ ግን ንኣሜሪካ ንምሕገስ ዝተገበረ ውግእ እዩ ዝብል ኣበሃህላ ኣይኣምነሉን።

ኣብ ዘሃግ ኣብ ኮሚሽን ድንበር ኢትዮጵያን ኤርትራን ኣብ ዝተገበረ ክትዕ እቲ ቤት ፍርዲ ባድመን ካለኡት ቦታታትን ንኤርትራ ወሲኑ ካለኡት ንዖረና ሓዊሱ ብርክት ዝበሉ ቦታታት ናብ ኢትዮጵያ ክካልል እንትብል መንግስቲ ኢትዮጵያ ኣይፋልናን፤ ንሱ ናይ ኤርትራ መሬት እዩ ኢሉ ክምለስ ከምዝተገበረ ኣብዝተፈላለዩ እዋናት እቲ ኮሚሽን እውን ኣቶ መለስውን ነገሮሙና እዮም። እዚ ዓቢይ ጌጋ እዩ። ዘይግበእና ናይ ኤርትራ መሬት ምውሳድኳ ግቡእ ኣይኹንምበር እንተውሓደ ንመደራደሪ ከኸውን ምቕባል ኣድላዩ እዩ ነይሩ እብል። ኣብ ዘሓለፉ ዓመታት መንግስቲ ኢትዮጵያ ጉዳይ ድንበር ብምጥራር ዘይኮነስ ብምዝርራብ ንፍታሓዮ እናበለ እንትልምን ሻዕቢያ ካብ ምድርዳር ሓለፉ ካልእ ኣማራጺ ኣይመሃለዎን። ምንም ኣብ ኢድካ ዘሓዝኻዮ ነገር እንተይሃለዎ ተደራዲርና ንወዳኣዮ ኢልካ ምምንት ውዕኢት የብሉን። ስለዚ ኣነ ብወገይ ኤርትራ ትደራደረሉ ምንም ምኸንያት የለን። ውዲሉ ሓዲሩ ድማ ባድመ ንኤርትራ ምጥራር ዘይተርፍ ሓቂ እዩ። ምኸንያቱ ድማ ኣብዚ ሕዚ ኣዋን እዋ ድማ ይግባኝ ኣይንብሉሉን ተባሂሉ ኣብ ቅድሚ ሃለም ዝተፈረመ ውዕሊ ይትረፍ ሃይሚ ኣክ ቅድሚ ሚእቲ ዓመት ዝፈረመዎ ውዕሊ ድንበር ከም መርትዖ ቀሪቡ ቅቡል ኮይኑ እዩ። ዋሳኒ ኣቶ መለስ ኣብ እዋን ስልጣኖም ባድመ ኣሕሊፎም ንመሃብ እንተኸበደም (ኣብ ሓደ እዋን ኣቶ መለስ ንሓደ ናይ ኤርትራ ተቃዋሚ ጭባይት ኣብ ዘሃቡዎ ቃለ-መጠይብ ጉዳይ ኢትዮጵያን ኤትራን ንሶም ኣብ ስልጣን እንዳሃለዉ ክፍታሕ እዩ ዝብል እምነት ከምዘይብሎም ገሊጾም ነይሮም) ውዲሉ ሓዲሩ “ብመሰረት ኣቶ መለስ ዝፈረመዎ ውዕሊ” ተባሂሉ እቲ ፍርዲ ከምዝፍፀም ኣነውን፤ ኣቶ መለስውን፤ ሻዕቢያውን ኩሳትና ንፈልጦ ሓቂ እዩ። ካብዚ ብምብጋስ ሻዕቢያ ኣብ ልዕሊ ኢትዮጵያ ምንም ዓይነት ወረራ ይኹን ጦርነት ንምኸፋት ከምዘየድልዮምን ዋላ እንተደለዩውን ዓቕሚ ከምዘይብሎም ስለዝፈልጡ ከምዘይፍትንምን ምርዳእ ይከኣል። ስለዚ “ሻዕቢያ ዳግም ወረራ እንተፈቲኑ ንመወዳእታ ጊዜ ከነጥፍኦ ኢና” ዝብል በብእዋኑ ዝሰማዕ ፈኸራ ኣብ መሬት ዋጋ የብሉን።

ቅድሚ ውሑዳት ዓመታት ኣብ ዘሃግ ዝርከብ ኮሚሽን ካሕሳ ኤርትራን ኢትዮጵያን ናይ መወዳእታ ውሳኔ ክህብ ኣብ ዝሸገሸበሉ ሰሙን ኣብቲ እዋን ጦርነት ንፀጥታ ኣስጋእቲ ተባሂሎም ዝተባረሩ ኤርትራውያን ተመሊሶም ንብረቶም ክርከቡ፤ ከመሓድሩን ክሰርሑን ብቤት ምኽሪ ሚኒስትራት መንግስቲ ኢትዮጵያ ሓድሽ ሕጊ ከምዘፀደቁ ዝገከር እዩ። (እቲ ዝገርም ግን እቲ ውሳኔ ኮሚሽን ካሕሳ ነዚ ዝተጠቐሰ ንብረት እውን ይምልከት ምንባሩዩ)። ብዙሓት ሰባት ኣብቲ እዋን ናይቲ ሕጊ ተፃዒፍኩም ምዕዳቕን ድሕሪ ውሑዳት መዓልታት ዝወፀ ውሳኔ እቲ ኮሚሽን ዝሰምዑን ናይቲ ሕጊ ምውፃእ ኣጥቢቆም ብምንቃፍ (ስለዝፈርሑ ብ ብውሽጣውሽጢ ሓሚታ ጥራሕ እዩ) ገሊኦም “ኮነ ተባሂሉ ኤርትራውያን ንምጥቃም ተሓሲቡ ዝወፀ እዩ” እንትብሉ። ፍርቆም ድማ “ኣይ ሰብ-ስልጣን ኢህወደግ ብሕጊ ከይጥየቹ ፈሪሖም ዝገበሩዎ መይላ እዩ” ይብሉ። ኣቶ መለስ ኩሉ ጊዜ ትኸክል እዮም፤ ኣይሰሓሓቱን ኢሎም ዘኣምኑ ሓደሓደ ሰባት ድማ “ናይ ኤርትራውያን ልቢ ብምሽፋት ኢሳያስ ንምድኻም ዝተፈጠረ ፖሊሲ ኣቶ መለስ እዩ” ይብሉ። ኣቶ መለስ ሻዕቢያ ንምድኻም ኢሎም ኣብ ዘሓለፉ ዓመታት ዝወሰዱዎም ስጉምታት ከመይ ገይሮም ንሻዕቢያ ከምዝጠቐሙዎን ከምዘሐየሉዎን ትሕት ኢሊ ክዝርዝር እዩ ኣብታ ዝጀመርኩዎ ጉዳይ ግን ሓንቲ ሕቶ

ከልዕል፡፡ አቦይ ስብሐት አብ ሓደ እዋን አብ ናይ አሜሪካ ጉዕዝኦም ብዛዕባ እዚ ንብረት ኤርትራውያን ምምላሽ ዝወፀ ኣዋጅ ተሓቲቶም እንትምልሱ - ሻዕቢያ ንብረት ኢትዮጵያውያን ኣይምልሱን ኢልና ናይ ኤርትራውያን ንብረት ኣይንወርስን፡፡ ሻዕቢያ ንብረት ኢትዮጵያውያን ከምዘይምልሱ ንፈልጥ ኢና ምኸንያቱ ባህሪኡ ኣይፈቕደሉን ንሕና ግን ከም ናይ ሻዕቢያ ባህሪ ስለዘይብልና ኤርትራውያን ንብረቶም ከምለሰሎም ወሲና ኢሎም፡፡ አብዚ ከም መንግስቲ መጠን ንብረት ሰባት ምምላሱ ተቓውሞ የብለይን ናተይ ሕቶ ግን ሻዕቢያ ንብረት ኢትዮጵያውያን ከምዘይመልስ መንግስቲ ኢትዮጵያ እናፈለጠ ነቶም ንብረቶም ዝሰኣኑ ኢትዮጵያውያን ዝገበረሎም ነገር ኣሎዮ ዝብልዩ ? — ሓደ መንግስቲ ህዝባዊ እዩ ክበሃል እንተኾይኑ ነዓይ ከምዝረደአኒ ቅድሚ ንኻለኦት ዜጋታት ንዜጋታቱ ዝጣበቅን መኸታ ዝኸውንን እዩ፡፡

መንግስቲ ኢትዮጵያ አብ ዝሓለፉ ዓመታት ብዛዕባ ኤርትራውያን ክሓስብን ብዙሕ ነገር ክሰርሕን ተግዚብና፡፡ ካብዚኦም ውሽጢ - ካብ ኤርትራ ዶብ ተሳጊሮም ዝመፁ ስደተኛታት ብምቕባል ንስደተኛታት ኻለኦት ጎረባብቲ ሃገራት ዘይተፈቐደ ካብ ካምፕ ወፃኢ አብ ዝደለዩዎ ክፋል ኢትዮጵያ ናይ ምንቅስቃስን ምንባርን መሰል፡ ምስ ካለኦት ትካላት እናተሓባበርካ ናብ ዝተፈላለዩ ሃገራት ምዕራብ ምልክኻ፡ ኣማኢት መናእሰይ ኤርትራ አብ ዩኒቨርሲቲት ኢትዮጵያ ኣትዮም ክመሃሩ ምግባር፡ ተቓውሞቲ ሻዕቢያ ኢና ዝብሉ ውድባት ፍቕዶ ኣዲስ ኣበባን ሃዋሳን ምእካብ፡ ወዘተ ወዘተ..... አብ ዝተፈላለዩ እዋናት እዚ ኩሉ ዝገበር ኣቐዲመ ከምዝገለፀኩም ሻዕቢያ ንምድኻምዩ ዝብል መግለጺታት ይወሃብ እዩ፡፡ ኮይኑ ግና እስካብ ሎሚ ዝተረኸበ ውፅኢት እንታይ እዩ መልሲ ዘድልዮ ሕቶ እዩ፡፡ ንግዚኡ ኣነ እስካብ ዝፈልጦ ሻዕቢያ ካብዞም ንጡፍ ስራሕቲ መንግስቲ ኢትዮጵያ ብዙሕ ነገር ከምዝጥቀምዩ፡፡

ብመሰረቱ እዞም ዶብ ሰጊሮም ዝመፁ ካብ ህፃን እስካብ ሽማግሌ ዕድመ ዝርከቡ “ስደተኛታት” ኤርትራ ብትኸክል ንሻዕቢያ ፀሊኦም ዝመፁ እዮም ምባል ዓርስኻ ምድዕዓስምበር ካለእ ዝህልዎ ትርፌ ኣይህሉን፡፡ እቲ ብወታደርን መሳርያን ተሓፂሩ ሰብ ከይወፅእ ጥብቂ ሓለዎ ይግበረሉ እዩ ዝበሃል ዶብ ኤርትራ ብዘይ ምንም ፀገም ተሳጊሮም እንትመፁ ድማ አብ ብዙሓት ሰባት ተወሳኺ ጥርጣሪ ምሕዳሩ ኣይተረፈን እዩ፡፡ ዝኾነ ኾይኑ እዞም “ስደተኛታት” ብትኸክል ከምቲ ንሳቶም ዝብሉዎን መንግስቲ ኢትዮጵያ ዝነግረናን ስርዓት ሻዕቢያ ፀሊኦም መፂኦም እንተኾይናም እዚውን ንሻዕቢያ ጥቕሚ እዩምበር ጉድኣቱ ኣይረኣየንን- ምኸንያቱም አብ ውሽጢ ኤርትራ ኮይናም ነቲ ስርዓት ክፈታተኑዎን ክቃለሱዎን ዝኸእሉሉ ኣጋጣሚ ምዕፃው እዩ፡፡ ብኢትዮጵያን ካለኦት ጎረባብቲ ሃገራትን ኣቢሎም “ካብ ስርዓት ሻዕቢያ ሃዲሞም መፂኦም” ተባሂሎም ናብ ዝተፈላለዩ ሃገራት ምዕራብ ዝተለኣኹ መናእሰይ ብዝልእኹዎ ገንዘብ (2 ሚእታዊ መዋጮ ሓዊሱ) ቁጠባ ሻዕቢያ የሓይሉ ኣለው ጥራሕ ዘይኮነስ ኣብ ዝተፈላለዩ እዋናት ኣብ ጎኒ ሻዕቢያ ኮይናም ኣንፃር ኢትዮጵያ ክስለፉ ንሪኦም ኣለና፡፡ እቶም ብኣማኢት ዝቐፀሪ ስኮላርሺፕ ዝተወሃቦም መናእሰይ “ስደተኛታት”ከ ዋላ እቲ ጉዳይ ኣድላዩ እዩ እንተተበሃለ በሓቂ ኢትዮጵያ ክንድኡ ዘኣክል ስኮላርሺፕ ንመሃብ ዓቕሚ ሃልይዎ ድዩ ? እቶም ተቓውመምቲ ኤርትራ ዝበሃሉኻን ኣቦይ ኣለው ? እስካብ ሎሚ እንታይ ገይሮም ? ኬንያ ኣብ ግዝኣታ ኣትዮም 2 ወፃኢተኛታት ስለዝጨወዩ ምልሻታት ኣልሸባብ ንምድምሳስ ናብ ሶማሊያ ኣትዩ፡፡ ኢትዮጵያ ድማ ነዚ ናይ ኬንያ ወፍሪ ንምሕጋዝ ናብ ሶማሊያ ሰራዊታ ልኢኻ፡፡ ጎረቤት ምሕጋዝን ግብረሽበራ ምውጋእን ንቡርዮ፡፡ ኮይኑ ግና ናብ ናይ ባዕልና ግዝኣት ኣትዮም ናይ ባዕልና ዜጋታትን ቱሪስታትን ዝቐተሉን ዝጨወዩን ምልሻታትከ እንታይ ኢልናዮም ? መልሲ ዘድልዮም ሕቶታት እዮም፡፡

ንምጥቕላል ዘኣክል ኣነ ምስ ኤርትራ ዳግማይ ጦርነት ንግጠም ዝብል ሓሳብ የብለይን፡፡ ካብ ጦርነት ዝርከብ ጥቕሚ የልቦን፡፡ ብፍላይ እቲ ኣብ ኣፍ እቶን ተሰኸቲቱ በብእዋኑ ጦርነት እንትለዓል ዳሩ ዝርእይ ህዝቢ ትግራይ ተመሊሱ ናብ ጦርነት ከኣቱ ኣይግባእን፡፡ ኮይኑ ግና ኣብ ኤርትራን ኤርትራውያንን ዘለና ፖሊሲ ይቀየር፡፡ ወገሕ ፀብሐ ሻዕቢያ ከምዚ ገበረ ኢሳይስ ከምዚ ፈጠረ እናበልካ ምምንጃኽ ዘምፀኦ ለውጢ እንተሃለወ ዜጋታት ንሻዕቢያ ኣግዚፎም ምርኣይን ኣብ መንግስቶም ዘለዎም ዓርስ እምነት ምድኻምን ጥራሕዮ፡፡

አብ መወዳእታ ንኣቶ መለስ ክብሎ ዝደለ ነገር እንተሃለወ “ክቡር ቀ/ሚ/ር ደጊመ ከዘኻኸረኩም - ንህዝብኹም ቀፃሊ ሰላምን ዝጀመርኩምም ስራሕቲ ትራንስፎርሜሽንን ንምርግጋዕን ክትብሉ ኣብ ስልጣን እናሃለኹም ጉዳይ ኤርትራ መዕለቢ ክትገብሩሉ ከም መጠን ሓደ ዜጋ ይላበወኩም፡፡ ህዝቢ ሰላማዊ ሰልፊ ወፂኡ ንሻዕቢያ ከውግዝ ብምግባር፡ ንቤት ምኸሪ ፀጥታ ኣቤት ብምባል፡ ኢጋድ ተግባራት ሻዕቢያ ከውግዝ ብምትሓብባር፡ ዓለም ለኸ ትካላት ብዛዕባ መንግስቲ ኤርትራ ሕግቻነት ዘውፅእዎ መግለጺታት ብምድግጋም፡ ኣብ ኤርትራ ማዕቀብ ክግበር ብምምሕፃን ሉኣላውነት ሰላምን ኢትዮጵያ ኣይኸበርንዮ”፡፡

ዝኸርን ሞገስን ንጀጋኑ ስውኣት !
20/05/2004